

Na Yalo Tabu e Vakaukauwataka na noda **Vakadinadina.**



YAKAVI NI SIGA TABU

Vulica Na Vuli Ni Macawa Oqo: *1Joni 15:26, 27; Cakacaka 2:41, 42; Cakacaka 8:4; Iperiu 4:12; Cakacaka 17:33, 34; Cakacaka 18:8*

Wiligusu: “Ia ni ra sa masu oti, sa vakayavalati na vale era sa soqoni vata kina: a ra sa dui vakasinaiti kecega e na Yalo Tabu, a ra sa doudou kina ni ra sa tukuna na vosa ni Kalou.” (*Cakacaka 4:31*).

Ena gauna e vakaroti ira kina na lotu taumada ko Jisu mera “lako ki vuravura taucoko ka vunautaka nai tukutuku vinaka,” e vaka tiko ni dua na cakacaka dredre (Marika 16:15). Ena rawa vakacava vei iratou me ratou na vakaoti nai tavi levu koya? Na kedratou iwiliwili e lailai ga. Na nodratou iyaragi ni cakacaka e vakarauta ga. Ka ratou dua ga nai kumukumu tamata vakabauta sega ni vuli. Ia eratou vakanuinui tiko vua e dua na Kalou vakaitamera, o Koya ena vakaukauwataki iratou ena cakacaka sa tu ena matadratou.

Ko Jisu e kaya, “ia dou na rawata na kaukauwa, ni sa lako mai vei kemudou na Yalo Tabu; dou na qai dautukuni au mai Jerusalemi, kei Jutia taucoko, kei Samaria, ka yacova nai yalayala kei vuravura” (*Cakacaka 1:8*). Na veivakaukauwataki ni Yalo Tabu sa na qai rawa kina vei iratou meratou wasea nai tukutuku ni kauveilatai, vata kei na kaukauwa ena veisautaka na bula, ena veisautak kei na vuravura. Na Yalo Tabu e vakavuna me mana na nodratou vakadinadina. Ena dua ga na gauna lekaleka oqo sa na roboti vuravura taucoko kina na kosipeli. Na vola ni Cakacaka e kaya ni ko ira na tamata vakabauta taumada, “era na vukici vuravura vakatoboicu” (*Cakacaka 17:6*). Kuria ko Paula ena nona kaya “ni tukutuku-vinaka ena vunautaki vei ira na tamata kecega sa tiko e ruku i lomalagi” (*Kolosa 1:23*). Na leseni ena macawa oqo eda na raica vakatabakidua tiko kina na cakacaka ni Yalo Tabu ena Nona veivakaukauwataki ena noda vakadinadinataki Jisu tiko.

*Vulica na leseni ni macawa qo mo vakarau kina Siga Tabu ni Okosita 1.

Jisu kei na Vosa ni Yalayala ni Yalo Tabu

Na vosa ni yalayala me baleta na Yalo Tabu, e sotavi kina na nodratou nuiqawaqawa na tisaipeli ena vuku ni Nona sa vakarau me sa biuti iratou ko Jisu sa me lesu ki lomalagi. “E yaga vei kemudou meu lako yani: ni na sega ni lako mai vei kemudou na Dauveivakacegui, kevaka kau sa sega ni lako yani: ia kevaka kau sa lako yani, kau na talai koya kivei kemudou” (Joni 16:7). Ena vosa va-Kiriki na vosa oqo na “Dauveivakacegui” na parakletos. Ka vakaibalebaletaki tiko ki vua edua “ena sala muria” me mai veivuke. Ka dua tiko na cakacaka bibi ni Yalo Tabu oya me sala muri ira na tamata vakabauta kecega me vakaukauwataki ira ka liutaki ira ena nodra veicakacaka kece ni vakadinadina. Eda sega ni lako duadua ena veigauna eda vakadinadinataki Jisu kina. Na Yalo Tabu ena tiko e yasada ka me na liutaki keda vei ira na veiyalo eso e ra yalo dina tiko ena vakasaqaqara. Ena laki vakarautaka rawa na yalodra ni bera ni da sotavi ira. Ena vakarautaka na veivosa eda na tukuna, kauta mai na veivutuni ki na nodra vakasama ka vakayaloqaqataki ira mera digidigi ki na Nona veivakauqeti.

Wilika na Joni 15:26, 27 kei na Joni 16:8. Na cava era kaya ki veikeda na veitikina oqo me baleta na cakacaka ni Yalo Tabu ena noda vakadinadina?

Na Yalo Tabu e tukuni se vakadinadinataki Jisu. Na Nona itavi cecere oya me rawa ni liutaki ira na tamata ena kena levu duadua vei Jisu. Na Nona cakacaka oya me na vakaserauni Jisu. Enai tavi oqo, e mai vakatakila kina vei ira na tamata na nodra itavi ni vakadinadina. E dolava na matada meda raica na kedra yaga na tamata era tiko vakavolivoliti keda, ka cakacaka vuni voli ena kena vakarautaki na yalo e veiciqomi ki nai tukutuku ni kosipeli.

Na Kosipeli nei Joni e vakamatatataka, “ni na vakatakila vei ira na kai vuravura nai valavala ca” (Joni 16:8). E dua tale na kenai tukutukuni, oya ena vakayavalata na lomada me rawa ni da vakila na yawa ni da tawasei tu mai Vua na Kalou, kei na gagadre ni veivutuni. Ena vakatakila talega ki vuravura na tui ni yalododonu. Ena sega walega ni na vakatakila nai valavala ca na Yalo Tabu, ena vakaroti keda talega me baleta lako vua na tui ni yalododonu. Ena vakatakila na totoka ni yalododonu nei Jisu ni vakatauvatani kei na noda dukadukali. E sega walega ni cakacaka ni Yalo Tabu me dusimaka na noda malumalumu; e vakatakila talega na vinaka, yalovinaka, yalololoma, kei na Nona loloma ko Jisu me rawa ni moici keda meda ucui Koya.

Na vakadinadina sai koya na noda duavata kei na Yalo Tabu eba Nona vakacautaki ko Jisu. Ena Kaukauwa ni Yalo Tabu kei na Nona veiliutaki, eda na tukuna kina na Nonai ukuuku na Karisito ena rawa ni veisautaka na noda bula.

Ena gagadre meda cakava na cakacaka ni vakabula yalo. Ena dodonu meda na daunanuma tiko ni da na sega ni veisautaka rawa e dua na yalo, ia e Nona cakacaka ga na Yalo Tabu.

Nai Soqooqo Lotu e Vakaukauwataki

Nai vola ni Cakacaka ena dodonu me vakatokai, “Na Cakacaka ni Yalo Yabu.” Na talei ni cakacaka ni vakadinadina, veivakalotutaki kei na vakatubu lotu. Na Cakacaka e vola itukutukutaki tu kina na kedrai talanoa na tamata vakabauta yalodina, era vakasinaiti tu ena Yalo Tabu, me ra rawai vuravura vei Karisito. Era vakararavi vakatabakidu tiko ki Vua na Yalo Tabu me vakaotia na cakacaka mana. Ena tiko e dua na ivakaraitaki ni ka ena rawa ni cakava na Yalo Tabu ena nona bula e dua na tagane se yalewa e yalodina vakaoti tiko ki Vua.

Wilika na Cakacaka 2:41, 42; Cakacaka 4:4, 31; Cakacaka 5:14, 42; Cakacaka 6:7; kei na Cakacaka 16:5. Na cava n aka e uqeti iko vakalevu ena veitikina oqo? Na cava nai tukutuku e via wasea tiko ko Luke ena vuku ni tubu vakalevu ni lotu?

Na gagadre nei Luke ena nona vola tiko nai Vola ni Cakacaka oya me wasea ki vei ira kece era na wilika nai vola oqo, na cakacaka ni Yalo Tabu ena Lotu Taumada.

Rogoca, na nona sega ni rere me vakayagataka nai wiliwili me vakarautaka kina na itosotoso ni Yalo Tabu enai matai ni senitiuri. Oya ena nona wilika tiko nai wiliwili ni papitaiso. Ena Cakacaka 2:41, e vakaraitaka kina ni ra lewe 3,000 era papitaiso ga ena dua na siga ena dua ga na vanua. Ena Cakacaka 4: 4, e tukuni tiko kina e lewe 5,000 na tamata era a papitaiso. Ena Cakacaka 5: 14, e kaya ni ra lewe vuqa era sa lako mai ki Vua na Turaga ka papitaisotaki.

Se mani lewe dua ga me vakataki Litia, na bobula mai Filipai, na goneyalewa bobula daucurumi tevero se matanivanua mai Iciopea. Ko Luke e dikeva ka biuta vakaiwila na veivakayavalati ni Yalo Tabu ena nodra bula na tamata. Na ka bibi eke oya ena daku ni dua nai wiliwili levu ko ira tamata yadua, era luve ni Kalou yadudua ka ni a mai mate ko Karisito ena vukudra. Io eda dauvinakata nai wiliwili levu, ia ni sa mai cava, meda kila tiko ni vakadinadina sa dauvakavuqa me baleta tiko veitaratara vakatamata yadudua.

Me na rawa ni ciqomi na tubu sa basika mai ena isoqosoqo lotu ena Veiyalayalati Vou,sa yaco me sa vakaduri tale eso nai soqosoqo lotu vou. Ka dua tiko na vuna e tubu kina vakatotolo na lotu taumada baleta ni vakavoui tiko nai soqosoqo lotu ena kena teivaki tale eso nai soqosoqo lotu vovou. Sa dua nai tukutuku bibi veikedani kua.

E vakatabakidua na rai ni Soqosoqo Lotu ena Veiyalayalati vou ki na cakacaka ni kaulotu. E na rawa nida cakava vakacava me uto ni veika kece eda cakava ena nodai soqosoqo lotu na cakacaka ni veivakalotutaki?

Na Yalo Tabu kei na Vakadinadina

Ena loma taucoko ni vola ni Cakacaka, e tiko kina na Yalo Tabu. E cakacaka tiko vei ira na tamata vakabauta ena gauna era vakadinadina tiko kina ena vuku ni Turaga ena veigaunisala eso. E vakaukauwataki ira ena gauna era sotava kina na veivakatovolei kei na dredre ena veivanua rerevaki era vakadinadina tiko kina. E liutaki ira ki vei ira era yalodina tiko ena vakasaqara. E vakarautaka na yalodra na tamata ena veikorolevu ni bera ni ra qai lako yani na tamata vakabauta. E dolava na katuba ni veivakalougataki era se sega ni bau tadra vakadua ka solia na kaukauwa ki na veika era na tukuna kei na veika era na cakava.

Wilika na Cakacaka 7:55; Cakacaka 8:29; Cakacaka 11:15; Cakacaka 15:28, 29; kei na Cakacaka 16:6–10. E cakacaka vakacava na Yalo Tabu ena nodratou vakadinadina na tisaipeli ena veitikina e cake? Se, cava na ka e cakava na Yalo Tabu ena ituvaki ni gauna vakaoya?

Na rabailevu ni cakacaka ni Yalo Tabu enai matai ni senitiuri e rui veivakurabuitaki dina. Na veika era lako curuma sai vakaraitaki ga ni Nona cakacaka. E vakaukauwataki Sitiveni me vakadinadinataka na nona Turaga ena vanua yalokaukauwa ka laki tini ena nodra virilaki koya me yacova na nona mate. E liutaki Filipi ki vua na kai Iciopea e dauveirawai sara na nona vosa ka vakasaqara tiko na dina me na dolava na matanitu ko Aferika ena kosipeli. E solia vei Pita nai vakatakilakila ni gauna era na ciqoma kina na kai matanitu ki sau na isolisoli ni Yalo Tabu. E kauta mai na duavata ena isoqosoqo lotu ena gauna sa vovoleka kina ni tawaserua ena vuku ni ka me baleta na cili, kei na dolavi ni vanua levu oqo ko Urope me vunautaka kina ko Paula nai tukutuku ni kosipeli.

Na Yalo Tabu e a cakacaka sara tiko vakalevu ena isoqosoqo lotu ena Veiya-layalati Vou ka se cakacaka tale tikoga ena bula ni soqosoqo lotu ena gauna oqo. E gadreva me vakaukauwataki keda, vakatavulici keda, liutaki keda, vakaduavatataki keda, ka vakatalai keda yani ena dua nai tavi bibi ki vura-vura, oya na nodra liutaki na tamata ki vei Jisu kei na Nona dina. Na tikina bibi ena dodonu meda na vakasamataka tiko oya ni Yalo Tabu e se yavavala ka cakacaka tikoga edaidai, mevaka saraga ena nodratou gauna na tisaipeli kei na lotu taumada.

Na cava eda na rawa ni cakava ena veisiga yadua me rawa nida na dolava kina na lomada ki na cakacaka ni Yalo Tabu? Na mataqali digidigi donu cava ena rawa kina Vua me cakacaka kina veikeda?

Na Yalo Tabu, na Vosa kei na Vakadinadina

Na uto ni nodra vakadinadina nai soqosoqo lotu taumada sai koya na Vosa ni Kalou. Na vunau nei Pita ena siga ni Penitiko e kauta mai na Veiyalayalati Makawa me vakadinadinataki kina ni ko Karisito na Mesaia. Nai tukutuku nei Sitiveni ni bera ni mate sa baleta tiko na itukutuku ni veitabagauna kei Isireli ena Veiyalayalati Makawa. Ko Pita e vakaibalebaletaka tiko ki na “ivakavuvuli sa tukuna ko koya vei ira na luvei Isireli” (Cakacaka 10:36) sa qai wasea nai talanoa ni Tucake tale mai na Mate vei Kolinio. Ko Paula sa dau rai lesuva tiko na veika e kaya na Veiyalayalati Makawa me baleta na Nona tadu mai na Mesaia, o koya sa qai vakamatatataka sara vakavinaka ko Filipi ki vua na kai Iciopea nai balebale ni parofisai me baleta na Mesaia ka volai tiko ena Aisea 53. Ena veika kece e yaco eratou tukuna kina na tisaipeli na Vosa ni Kalou, ka sega ni nodratou vosa ga. Na yavu ni nodratou qaqa sai koya na Vosa sa ceguvi mai Vua na Yalo Tabu.

Wilika na Cakacaka 4:4, 31; Cakacaka 8:4; Cakacaka 13:48, 49; Cakacaka 17:2; Cakacaka 18:24, 25. Na veiwekani cava era kaya na veitiki-na ogo me baleta na Yalo Tabu, Vosa ni Kalou, kei na vakadinadina ena Veiyalayalati Vou?

Na Yalo Tabu vata ga e a vakavuna na Vosa ni Kalou, e cakacaka ena Vosa me veisautaka na bula ni tamata. Na kaukauwa me solia na bula e tiko ena Vosa ni Kalou, baleta ena vuku ni Yalo Tabu, sa laki yaco kina me Vosa bula nei Karisito.

Wilika na 2 Pita 1:21 kei na Iperiu 4:12. Na cava sa rui kaukauwa kina na Vosa ni Kalou me veisautaka na bula?

“Na kaukauwa ka a vosa ga sa tu na ka e delai vuravura ena gauna ni veibuli e tiko ena Vosa ni Kalou. Na vosa e solia na kaukauwa; e tekivutaka na bula. Na veivakaro kece sa vosa ni yalayala; e vakaiotaka na vakatulewa, ciqomi ki na bula, e kauta vata mai na bula nei Koya sa Cecere sara. E veisautaka na ituvaki ni bula qai bulia vou tale na yalo me ucui Koya na Kalou.”—Ellen G. White, Education, p. 126.

Na vuna e tiko kina enai Vola Tabu na kaukauwa me veisautaka na bula oya baleta na Yalo Tabu vata ga e a vakavuna nai Vola Tabu enai matai ni gauna e veisautaki keda ena gauna eda wilika kina. Ena noda wasea tiko na Vosa ni Kalou vei ira na tani, na Yalo Tabu sa na cakacaka ena Vosa a vakavuna me veisautaka na bula. Sa yalataka oti tu na Kalou ni na vakalougataka na Nona Vosa, ka sega ni noda vosa. Na kaukauwa ni Vosa ni Kalou ka sega ni vakanananu vakatamata.

Na Bula e Veisautaki ena Kaukauwa ni Yalo Tabu

Na vulici vakavinaka nai vola ni Cakacaka, ena vakatakilai koya na Kalou ena cakacaka mana ni Yalo Tabu ena bula ni tamata. Nai vola ni Cakacaka sai koya na kena vulici ni qaqa ni kosipeli mai na veilecayaki ni vakarau ni bula vakavanua, ena vakadeitaka na veisau ni bula ena veigauna, teivaka nai vakarau ni bula e taucoko ka vakatavulica na tamata taucoko ena loloma savu nei Karisito kei na dina. Na Yalo Tabu ena sotava na tamata enai tuvaki saraga ni bula e tu kina, ia e sega ni laivi ira tu ga e kea. Ena Nona iserau, era sa veisau. Sa vakavoui na nodra bula.

Wilika na Cakacaka 16:11–15, 23–34; Cakacaka 17:33, 34; kei na Cakacaka 18:8. Oqo eso walega nai talanoa ni veivutuni enai Vola Tabu. Na cava era dui vakatavulici keda kina me baleta na kaukauwa ni Kalou me veisautaka na bula ni veimataqali tamata main a duidui ni bula era lako mai kina?

Talei na duidui ni vakarau ni bula ni tamata. Ko Litia e dua na marama Jiu vutuniyau ena vuku ni nona bisinisi, kei na ivakatawa ni vale ni veivesu mai Filipai e dua e cakacaka vakamatanitu mai Roma ka okati ena kalasi e loma ni tagede ni nodra bula. Na Yalo Tabu ena rawa ni tara yani na veimataqali bula ga e rawa. Na Nona kaukauwa e vakavouia na tamata kecega, vutuniyau se dravudravua, vuli se tawa vuli.

Koi rau nai otioti ni lewe rua ka rau tiko enai tuvatuva oqo, e rau uasivi ruarua. Ena Cakacaka 17: 34 sa baleta tiko na veivutuni nei Taionisio mai Arisi. Na kai Arisi Icenii oqo e lewe tiko ni nodra matabose na turaganilewa ka ra daurogoca na veilewai. Era vakaitutu cecere ka ra dokai sara mai vei ira lewenivanua mai Kirisi.

Ena kaukauwa ni Yalo Tabu, sa laki yacovi ira kina na vakaitutu cecere na cakacaka ni kaulotu nei Paula. Ko Kirisipo (Cakacaka 18:8) nai liuliu ni nodra vale ni soro na Jiu. O koya e dua na iliuliu ni lotu ka rui vesuki vakalevu ena valavala kei na vakasama ni lotu vaka-Jiu ena Veiyalayalati Makawa, ia e qai sikabotei koya na Yalo Tabu ka veisautaka na nona bula. Nai talanoa kece oqo e vakaraitaka, ni veigauna kece eda vakadinadinataki Karisito kina ka wasea na Nona vosa, na Yalo Tabu ni Kalou ena vakayacora na cakacaka e veivakurabuitaki ena bula ni tamata duidui kecega, duidui ni bula era bula kina, valavala vakavanua, vuli, se vakabauta. Me kakua sara ni tiko ena noda duivakanananu ni ra tiko ga eso era na rawa ni tarai ka tiko eso era na sega ni rawa ni tarai. Sa nodai tavi ga oya meda vakadinadina vei ira na tamata kecega era basika mai ki na noda bula. Sa qai Nona na Kalou na kena vo.

Na mate nei Karisito sa baleti vuravura taucoko; sa baleta na tamata kecega e bula. Na cava e vakatavulici keda kina na dina oqo, oya meda kakua ni daunanuma ni ra tiko eso era na sega ni rawata na bula tawa mudu?

Na i Kuri Ni Vuli: Wilika na Ellen G. White, “The Gift of the Spirit,” pp. 47–56, in *The Acts of the Apostles*; “‘Let Not Your Heart Be Troubled,’” pp. 667–672, in *The Desire of Ages*.

Na Yalo Tabu e cakacaka vata tiko kei na Tamana, kei na Luvena ena cakacaka ni veivakabulai. Ena noda sa cakava tiko na vakadinadina eda sa duavata tiko kei Koya ena cakacaka ni nodra vakabulai na tamata. E tara na yalo. E dolava na katuba. Ena Nona Vosa, e vakararamataka na vakasama qai vakaraitaka na dina. E tasereka nai vesu ni bula veilecayaki e vesuki keda tu, qaqa mai na veivakatotogani ni bula vakavanua o koya sa mai vakabuwawataka tu na noda raica na dina qai sereki keda mai na ivesu ni veitovo ca o koya e kureitaki keda tu.

Ni da vakadinadinataki Jisu tiko, sa rui ka bibi oya meda nanuma tiko ni da cakacaka vata tiko kei na Yalo Tabu. Sa liu tiko ko Koya veikeda, me laki vakarautaka rawa tu na yalo me ciqoma nai tukutuku ni kosipeli. O Koya e tiko vata kei keda, ka vakayavalata tiko na lomada ena gauna eda vakayacora tiko kina na cakacaka ni loloma, se wasea tiko kina na noda tukuniyalo, caka vuli vola tabu, se na noda solia e dua na tikidua era vakasinaiti tu ena dina se, vakaitavi tiko ena cakacaka ni veivakalotutaki. Ena cakacaka tikoga ena loma ni tamata yadudua, ena Nona cakava tiko na ka ena rawa ni vukei koya kina na tamata oya kina bula tawa mudu.

Taro Ni Veiwasei:

- 1. Wasea vei iratou na lewe ni nomu kalasi na gauna ko vakila kina na cakacaka kaukauwa ni Yalo Tabu ena nomu vakadinadina tiko.**
- 2. Ko sa bau vakila na nomu taqaya se sega ni vakacegu ena nomu wasea tiko na nomu vakabauta? E vakalailaitaka vakacava na rere na nomu sa qai kila na cakacaka ni Yalo Tabu ka solia vei iko na veivakadeitaki ena nomu vakadinadina tiko?**
- 3. Na lesoni ena macawa oqo, eda veitalanoa tiko kina me baleta na cakacaka ni Yalo Tabu ena noda vakadinadina. Cava e so na gaunisala duidui e cakacaka kina na Yalo Tabu ena noda vakadinadina tiko kina? E vakairagitaki keda vakacava na Yalo Tabu me rawa ni da vakadinadina kina vei ira na tani?**

Na lesoni e vosa tiko me baleta na bibi ni Vola Tabu ena noda vakadinadina. Na cava na vuna sa bibi kina nai Vola Tabu me yavutaki kina na noda vakabauta kei na vakadinadina? Ena rawa vakacava meda na galala mai na nodra tudai na oira era kaya tiko nira vakabauta nai Vola Tabu, ia era vaka tanitaka na kena kaukauwa kei na kena vakadinadinataki?

